

ទស្សនៈព្រះពុទ្ធសាសនា

រៀបរៀងដោយ

សម្តេចព្រះមង្គលទេពាចារ្យ អ៊ឹម ស៊ឹម
បោះពុម្ពចែកជាធម្មទាន ១,០០០ ច្បាប់ ។



ព.ស. ២៥៤០

គ.ស. ១៩៩៧

អារម្ភកថា

សៀវភៅ " ទស្សនៈព្រះពុទ្ធសាសនា " នេះ កើតឡើងដោយ ព្រះទ័យជ្រះថ្លារបស់សម្តេចព្រះមង្គលទេពាចារ្យ អ៊ឹម ស៊ឹម ចៅអធិការវត្ត មហាមន្ត្រី និងជាអគ្គាធិការនៃពុទ្ធិកសិក្សាដែលព្រះអង្គមានបំណងបោះ ពុម្ពចែកផ្សាយជាធម្មទានប្រគេនព្រះសង្ឃ និងជូនពុទ្ធបរិស័ទជាទូទៅ ។

សម្តេច ព្រះមង្គលទេពាចារ្យ បានផ្តល់អត្ថបទនេះឲ្យខ្ញុំព្រះករុណា ខ្ញុំបាទ " ជា កាណ " ចាត់ចែងបោះពុម្ពទៅតាមលទ្ធភាព ដែលអាចធ្វើទៅ បាន ដើម្បីបានជាឯកសារសម្រាប់សិក្សាស្រាវជ្រាវ និងត្រិះរិះពិចារណា ។

សៀវភៅទស្សនៈព្រះពុទ្ធសាសនានេះ ពិតមែនមានអត្ថបទខ្លី ប៉ុន្តែ មានអត្ថន័យល្អជ្រាលជ្រៅ អាចឆ្លុះបំភ្លឺនូវខ្លឹមសារពិតនៃព្រះពុទ្ធសាសនា មានផលប្រយោជន៍ និងបានជាជំនួយស្មារតីយ៉ាងសំខាន់ដល់ការស្វែងយល់ របស់ពុទ្ធបរិស័ទយើង ។

ជាមួយគ្នានេះ ខ្ញុំព្រះករុណា ខ្ញុំបាទបានសរសេរចងក្រងដើរប្រវត្តិ សង្ខេបរបស់សម្តេច ព្រះមង្គលទេពាចារ្យ ភ្ជាប់ជាមួយអត្ថបទនេះ ដើម្បី ទុកជាឯកសារសម្រាប់សិស្សគណា និងពុទ្ធបរិស័ទទូទៅបានជ្រួតជ្រាបពីដំណើរ ជីវិតរបស់សម្តេចដែលត្រូវជាគ្រូបាធិបតី ជាព្រះឧបជ្ឈាយ័យ ជាសហធម្មិក និងជាព្រះមហាថេរ ពហុស្សូត ដ៏មានបទពិសោធន៍ចាស់ទុំក្នុងជីវភាពផ្ទៃក្នុង ។

ដោយសេចក្តីព្យាយាមប្រកបដោយចិត្តជាកុសល ខ្ញុំព្រះករុណា ខ្ញុំបាទ សូមលើកយកកុសលនេះ ៖

-ជូនចំពោះ ញោមប្រុស-ញោមស្រី សម្តេចព្រះមង្គលទេពាចារ្យ អ៊ឹម ស៊ឹម សូមលោកបានទទួលនូវឥដ្ឋមនុញ្ញផលនេះ ហើយបានទៅសោយ សុខក្នុងសុគតិភព ។

-ជូនចំពោះ មាតា-បិតារបស់ខ្ញុំព្រះករុណា-ខ្ញុំបាទ សូមវិញ្ញាណកូន
របស់លោកទទួលយកកុសលនេះ ហើយបានទៅសោយសុខក្នុងសុគតិភព។

-សូមប្រគេនមហាកុសលនេះ ចំពោះសម្តេចព្រះមង្គលទេពចារ្យ
អ៊ឹម ស៊ឹម សូមមានព្រះសុខភាពល្អបរិបូណ៌ ព្រះជន្មាយុយ័នយូរ ព្រះបញ្ញា
ញាណភ្លឺថ្លា ដើម្បីបានគង់នៅដឹកនាំព្រះពុទ្ធសាសនាចម្រើនរុងរឿង ។

សូមប្រគេន និង ជូនកុសលនេះ ចំពោះព្រះថេរានុថេរៈគ្រប់ព្រះអង្គ
និង ពុទ្ធបរិស័ទទាំងអស់ សូមបានសម្រេចនូវពុទ្ធពរទាំង ៥ ប្រការ គឺ៖ អាយុ
វណ្ណៈ សុខ ពលៈ និងបដិភាណៈ ជានិរន្តរ៍ ។

សូមឲ្យព្រះធម៌របស់ព្រះពុទ្ធបរមគ្រូ ជ្រួតជ្រាប និងស្ថិតនៅជាប់ជានិច្ច
ក្នុងចិត្តគំនិតរបស់មនុស្សលោក ។

សូមឲ្យព្រះរាជាណាចក្រកម្ពុជា សុខសន្តិភាព និងអភិវឌ្ឍន៍ ។

ថ្ងៃ ៣១ ខែ មករា ព.ស. ២៥៥០
គ.ស. ១៩៩៧

ជា កាណ

ទស្សនៈព្រះពុទ្ធសាសនា



ព្រះពុទ្ធសាសនាជាសាសនាមួយ សម្បូរពាក្យប្រៀនប្រដៅដែលប្រកបដោយខ្លឹមសារ មានប្រយោជន៍ មានតម្លៃខ្ពង់ខ្ពស់ច្រើនណាស់ ។ មានពាក្យប្រៀនប្រដៅខ្លះ ត្រូវគ្នានឹងពាក្យប្រៀនប្រដៅរបស់អ្នកប្រាជ្ញទាំងឡាយអំពីបុរាណដែលមនុស្សលោកគេបានចេះចាំរៀងៗមក តាំងអំពីមុនពុទ្ធកាលក៏មាន ។ មានពាក្យប្រៀនប្រដៅខ្ពង់ខ្ពស់បំផុត ហួសពីគំនិតរបស់មនុស្សបុរាណទាំងអស់ដែលក្រៅពីព្រះសម្មាសម្ពុទ្ធចេញ ឥតមានអ្នកណាមួយមានគំនិតឃើញ មានសមត្ថភាព យង់យល់ចាក់ធ្លុះដឹងច្បាស់នូវអាថ៌កំបាំងដ៏ជ្រាលជ្រៅបានឡើយ ។

ព្រះពុទ្ធសាសនា មានកំណើតនៅមជ្ឈិមប្រទេស ។ មុនដែលព្រះពុទ្ធសាសនា មិនទាន់កើតឡើង មនុស្សទូទៅនៅអាស្រ័យក្នុងប្រទេសនោះ បាននាំគ្នាប្រព្រឹត្តប្រតិបត្តិតាមលទ្ធិសាសនាព្រាហ្មណ៍ខ្លះ តាមសាសនាដទៃទៀតខ្លះ ដែលជាផ្លូវប្រតិបត្តិតឹងពេកក៏មាន ធ្ងរពេកក៏មាន ដូចជាប្រព្រឹត្តអត់អាហារធ្វើឲ្យលំបាកវេទនារាងកាយខ្លួនឯងឥតអំពើ ដេកលើបន្ទា ចុះត្រាំទឹក ដើម្បីលាងជម្រះបាប អាំងភ្លើងនៅវេលាថ្ងៃក្នុងគិម្ហរដូវជាដើម ។

ទោះបីប្រព្រឹត្តបែបនេះ ដែលគ្មានបានផល គ្មានឃើញកើតប្រយោជន៍សូម្បីបន្តិចបន្តួចក៏ដោយ ក៏ឥតមានជនណាភ្ញាក់រលឹក មានគំនិតគិតឃើញ ហើយនាំគ្នាវេរលាស់ខ្លួនងាកទៅប្រតិបត្តិតាមបែបថ្មីទៀតសោះឡើយ ។

លុះមកដល់សម័យដែលព្រះសម្មាសម្ពុទ្ធបានត្រាស់ដឹងឡើង ទ្រង់បានសម្តែងធម៌ជាលើកដំបូងប្រោសភិក្ខុចំនួន ៥រូប ហៅថាធម្មចក្កប្បវត្តនសូត្រ ដើម្បីកែប្រែវិធីប្រតិបត្តិដ៏សៅហ្មងគ្រោតគ្រោតទាំងនេះចោលចេញ ហើយ

ឲ្យកែប្រែចិត្តគំនិតគិតខុសទាំងនោះ ឲ្យប្រព្រឹត្តតាមគន្លងធម៌ ដែលព្រះ
អង្គយល់ជ្រាបច្បាស់ថា មានប្រយោជន៍ទៅវិញ ។

ធម៌ទេសនាជាបឋមនោះ ទ្រង់ត្រាស់សម្តែងថា ទ្វេមេ ភិក្ខុវេ អន្តា
បព្វជិតេន ន សេវិតញ ម្ចាស់ភិក្ខុទាំងឡាយ ធម៌ជាផ្លូវប្រតិបត្តិអមខាង
ដ៏លាមកអាក្រក់ទាំងឡាយពីរប្រការនេះ បព្វជិតមិនគួរសេពគប់ គឺ មិនគួរ
ប្រព្រឹត្តធ្វើឡើយ ។

១- អត្តកិលមត្តានុយោគៈ ការប្រព្រឹត្តធ្វើខ្លួនឲ្យលំបាក ។ ធម៌នេះ
គឺជាឈ្មោះនៃទ្រឹស្តីទាំងមូលរបស់សាសនាព្រាហ្មណ៍ បានជាព្រះសម្តេច
ត្រាស់ដូច្នោះ ពីព្រោះសាសនាព្រាហ្មណ៍គេបានប្រព្រឹត្តធម៌ពីរយ៉ាងគឺៈ

ក- តបៈ គឺជាកិច្ចការ ឬជាវិន័យរបស់ពួកអ្នកកាន់សាសនាព្រាហ្មណ៍
ត្រូវតែធ្វើឲ្យដូចជាពួកអចេលក៍ មិនស្លៀកពាក់ខោអាវ អាំងភ្លើង ឈរ
ហាលថ្ងៃ ចុះត្រាំទឹក ប្រព្រឹត្តអត់អាហារ ។ ដូច្នោះជាពិធីដើម្បីហាត់ពត់
ចិត្តរបស់គេឲ្យអស់កិលេស ។ ព្រះសម្តេចទ្រង់រិះគន់ថាធម៌នេះ ជាធម៌ថោក
ទាបលាមក ដែលមនុស្សទូទៅមិនគួរនឹងយកខ្លួនទៅលាយឡំទេ ។ នៅ
ក្នុងលទ្ធិសាសនាព្រាហ្មណ៍ ក្នុងសម័យព្រាហ្មណ៍ គេមានធម៌ជាពិធី
ទូន្មានខាងផ្លូវកាយ ។

ខ- យោគៈ ពួកអ្នកកាន់សាសនាព្រាហ្មណ៍ ដោយយល់ឃើញថា
តបវិធី ជាវិធីគ្រាន់តែទូន្មានផ្លូវកាយ មិនមានប្រសិទ្ធភាពដល់ទៅផ្លូវចិត្ត
ផងទេ គេក៏នាំគ្នាធ្វើពិធីមួយទៀតដែលហៅថា យោគៈ សម្រាប់អប់រំផ្លូវ
ចិត្ត ។ តែទោះជាយ៉ាងណាក៏ដោយ ក៏ការអប់រំផ្លូវចិត្តនេះ នៅតែមិនអាចធ្វើ
ចិត្តឲ្យជ្រះស្រឡះរកមោក្ស ឬនិព្វាននេះបានឡើយ ។

២- កាមសុខស្វិកានុយោគៈ នេះជាទ្រឹស្តីរបស់ពួកសាសនា
ព្រាហ្មណ៍ដែរ គ្រាន់តែផ្ទុយនឹងទស្សនៈខាងដើម ។ ទស្សនៈនេះនាំឲ្យយល់

នូវគោលគំនិត និង បុព្វហេតុដែលនាំឲ្យគេបានទទួលនូវសុភមង្គល មាន ជាអាទិ៍ថា បុព្វហេតុនៃសុភមង្គល ស្ថិតនៅលើបុគ្គលម្នាក់ ។ ដែលចេះលៃ លកយ៉ាងណាឲ្យសម្បូរដោយគ្រឿងកាម គ្រឿងសប្បាយ ដូចជា ស៊ីដឹក ឆ្ងាញ់ពិសារ ស្លៀកពាក់ហ៊ីហា ទីលំនៅឧត្តុង្គឧត្តមប្រសើរឡើង ។ ការស៊ី ឆ្ងាញ់ ការដេកស្រួល ការប្រើប្រាស់នូវវត្ថុល្អ នឹងនាំគេបានសុខចម្រើន គ្រប់វិស័យ ។ ព្រះពុទ្ធជាម្ចាស់ទ្រង់វិះគន់នូវគោលនៃលទ្ធិនេះថា ជាគំនិត ថោកទាប អពមង្គល ឈមមុខឆ្ពោះទៅរកសេចក្តីវិនាសទាំងអស់ ។

ដោយគោលគំនិតទាំងពីរខាងលើ ជាគោលគំនិតធ្វេងបំផុត និងស្តាំ បំផុត ទើបព្រះពុទ្ធជាម្ចាស់ទ្រង់បានប្រកាន់យកផ្លូវកណ្តាលវិញ។ សម្រាប់ធ្វើ ជាមធ្យោបាយដឹកនាំមនុស្សឲ្យប្រព្រឹត្តទៅបានដោយស្រួល ។ ករណីទាំង ពីរខាងលើនេះ បើប្រៀបធៀបទៅនឹងដីវភាពរបស់ព្រះអង្គកាលពីខាងដើម ក៏មានការស្របគ្នាដែរ ៖

- ខណៈទីមួយ គឺព្រះអង្គទ្រង់គង់នៅក្នុងរាជសម្បត្តិដែលជារយៈពេល សប្បាយកាមគុណ ។
- ខណៈទីពីរ គឺរយៈពេលដែលព្រះអង្គចេញសាងផ្នួស ធ្វើទុក្ខរកិរិយា យ៉ាងតឹងរឹងពេក ។

រយៈពេលទាំងពីរនេះ លុះព្រះអង្គបានត្រាស់ដឹងឡើងក្នុងលោកព្រះ អង្គទ្រង់វិះគន់ថា ជាអំពីថោកទាបមិនមែនជាផ្លូវប្រតិបត្តិមិនមានប្រយោជន៍ សម្រាប់អ្នកប្រតិបត្តិទេ ព្រះអង្គក៏ជ្រើសរើសយកផ្លូវប្រតិបត្តិកណ្តាលវិញ ។

ឯផ្លូវកណ្តាលនោះមាន៨យ៉ាង ៖

- ១- សម្មាទិដ្ឋិ ការយល់ឃើញត្រូវមួយ
- ២- សម្មាសង្កប្បៈ សេចក្តីត្រិះរិះត្រូវមួយ
- ៣- សម្មាវាចា សំដីត្រូវមួយ
- ៤- សម្មាភិម្មន្តៈ ការងារត្រូវមួយ

៥- សម្មាអាដិវោ ការចិញ្ចឹមជីវិតត្រូវមួយ

៦- សម្មាវាយាមៈ ព្យាយាមត្រូវមួយ

៧- សម្មាសតិ សេចក្តីរលឹកត្រូវមួយ

៨- សម្មាសមាធិ ការដក់លំចិត្តឲ្យនឹងត្រូវមួយ ។

ផ្លូវកណ្តាលនេះហៅថា **អដ្ឋង្គិកមគ្គ** ជាផ្លូវស្រសើរខ្ពង់ខ្ពស់ស្អាត ត្រង់ដែលព្រះអរហន្តទាំងឡាយ មានព្រះសម្មាសម្ពុទ្ធជាដើម ព្រះអង្គបានដើរ ប្រកប ដោយសុខស្រួល ហើយចង្អុលបង្ហាញប្រាប់ដល់ពុទ្ធបរិស័ទទាំង ឡាយថា នៃអ្នកទាំងឡាយ ចូរដើរទៅតាមផ្លូវនេះ ។

នៅមានធម៌ដែលជាពុទ្ធសាសនាមួយយ៉ាងទៀត ដែលហៅថា **សច្ចៈ** ជាធម៌ប្រកាសនូវពាក្យពិត ពាក្យមែន ។

បញ្ហាសច្ចៈនេះ បានចោទឡើងនូវក្នុងសង្គមមនុស្សគ្រប់មជ្ឈដ្ឋានបាន នាំឲ្យអ្នកប្រាជ្ញទាំងឡាយក្នុងលោកចោទនឹងដោះស្រាយទៅវិញទៅមកមិន ឈប់ឈរ ដើម្បីស្វែងរកសច្ចៈនេះ ។ យើងអាចចោទសួរថា សច្ចៈជាអ្វី? អ្នកណាបង្កើតពាក្យសច្ចៈ? សច្ចៈនេះ មាននៅក្នុងលោកនេះ ឬក្នុងលោក ខាងមុខ? ស្ថិតនៅក្នុងសង្គមមនុស្ស ឬនៅលើបគ្គលម្នាក់ៗ? ឬក៏ស្ថិតនៅ ក្នុងវត្ថុធម្មជាតិគ្រប់បែបយ៉ាង? ដំរាបណាមានបញ្ហានេះចោទឡើងនោះ យើងត្រូវតែខំប្រឹងប្រើមធ្យោបាយគ្រប់បែបយ៉ាង ដើម្បីវែកញែក ឆ្លុះមើល សច្ចៈនេះឲ្យឃើញច្បាស់ ។ មជ្ឈដ្ឋានសាសនា «ពួកពាហិរសាសនា» គេបាន អះអាងថា សច្ចៈស្ថិតនៅលើព្រះអាទិទេព ។ អាទិទេពគឺជាតួព្រះបរិបុណ្ណ សច្ចៈ គេខំប្រឹងប្រតិបត្តិគ្រប់បែបយ៉ាង គឺដើម្បីមើលឲ្យឃើញព្រះអាទិទេព នេះឯង ។ ដំរាបណាគេមើលឃើញព្រះអាទិទេព គេក៏បានទទួលនូវសច្ចៈ ដែរ គឺបានសុខសម្រេចដល់មោក្យៈ ។ មជ្ឈដ្ឋានអ្នកទស្សនវិទូភាគខ្លះ ដែល មិនទាក់ទងទៅនឹងសាសនាបានខំពន្យល់ថា សច្ចៈស្ថិតនៅក្នុងសង្គម

មនុស្សនេះឯង ។ ដរាបណា គេខំរចនាសង្គមមនុស្សឲ្យបានស្អាតបរិសុទ្ធ ប្រាសចាកអំពីអយុត្តិធម៌ សម្របសម្រួលនូវជីវភាពរបស់មនុស្សឲ្យបាន ស្រួលដរាបនោះឯង សច្ចៈនឹងកើតឡើងភ្លាម ។ មូលដ្ឋាននៃសច្ចៈ ក្នុង សង្គមមនុស្សនេះពោល គឺ ចរិយា សីលធម៌ នេះឯង ។ ទស្សនវិទូប្រភេទ នេះ សង្កត់ខ្លាំងទៅលើសង្គមមនុស្ស ជីវភាពមនុស្សធម្មតា ដោយគេខំ ពន្យល់តែអំពីវិបត្តិគ្រប់បែបយ៉ាងដែលប៉ះពាល់សង្គមមនុស្ស បើគេដកចេញ នូវអ្វីដែលជាវិបត្តិនេះហើយ ពេលនោះគេនឹងរកឃើញនូវអ្វីដែលជាសុខ ។

មជ្ឈដ្ឋានអ្នកវិទ្យាសាស្ត្រ ដើម្បីទាញយកសច្ចៈបានគេត្រូវធ្វើការ ពិសោធន៍ ។ ក្រោយពីការពិសោធន៍ គេបានលទ្ធផលយ៉ាងណា លទ្ធផល នោះឯងជាសច្ចៈ ។ ពួកអ្នកវិទ្យាសាស្ត្រសម្ភារៈនិយម គេឲ្យតម្លៃដាច់ខាត ទៅលើការពិសោធន៍ជាក់ស្តែង ។ ដរាបណា គេធ្វើការពិសោធន៍ទៅឲ្យផល មិនទៀងទាត់ ម្តងយ៉ាងនេះ ម្តងយ៉ាងនោះ គេមិនទទួលថា សច្ចៈឡើយ ។ និងទទួលថាសច្ចៈបានលុះត្រាតែមានសភាពពិតដូចជា $2 \times 2 = 4$ ។

ចំណែកសច្ចៈនៅក្នុងព្រះពុទ្ធសាសនា ដែលហៅថា សច្ចៈធម៌ដែរ ព្រះពុទ្ធបរមគ្រូនៃយើង បានស្រាវជ្រាវរកអស់រយៈ៦ឆ្នាំ ទើបឃើញនោះ មានបួនប្រការគឺ ៖

- ទុក្ខសច្ចៈ ទុក្ខជារបស់ពិត ពីព្រោះចេះតែតាមបៀតបៀន
- សមុទយសច្ចៈ គឺតណ្ហា នាំឲ្យកើតទុក្ខ ជាសេចក្តីពិតពីព្រោះចេះតែ នាំឲ្យស្លន់ស្លោរអន្ទះសារ ។
- ជិវហេតុសច្ចៈ ព្រះនិព្វានជាកន្លែងរំលត់ទុក្ខ ជាសេចក្តីពិត ពីព្រោះវា អស់ពូជបន្ត ។
- មត្តសច្ចៈ ផ្លូវនាំទៅកាន់ទីរំលត់ទុក្ខ ជាសេចក្តីពិត ពីព្រោះផ្លូវនោះ ត្រង់ ហើយស្អាតពិសេស ។

សច្ចធម៌ ទាំងបួនប្រការនេះ ជាធម៌មានអាថ៌កំបាំង ជ្រៅកំបាំង និង គំនិតប្រាជ្ញារបស់មនុស្សបុព្វដ្ឋនធម្មតាទាំងអស់ ។ ពេលដែលមិនទាន់ មានព្រះពុទ្ធសាសនា ឥតមានអ្នកណាមួយស្រាវជ្រាវរកឃើញសច្ចៈធម៌ នេះឡើយ ។

លុះដល់ព្រះសម្មាសម្ពុទ្ធបានត្រាស់ដឹងឡើងក្នុងលោក ទើបទ្រង់សម្តែង សច្ចធម៌នេះ ឲ្យមនុស្សទាំងអស់បានស្គាល់ច្បាស់លាស់ប្រាកដក្នុងខ្លួន ។

សច្ចធម៌ទាំងបួនប្រការនេះហើយ ដែលអ្នកមានប្រាជ្ញាទាំងឡាយ បាន ឮបានស្គាល់ហើយគិតពិនិត្យតាមដានធម៌នេះទៅ ក៏យល់ដោយប្រត្យក្ស ថាជាធម៌ពិតមែន ។

នៅមានទស្សនៈពុទ្ធសាសនាម្យាងទៀត ដែលសម្រាប់អប់រំមនុស្សឲ្យ ចេះគិតគូរពិចារណាដល់រូបរាងកាយឲ្យឃើញថា មិនទៀង ជាទុក្ខ និងមិន មែនជារបស់ខ្លួន ដែលមានឈ្មោះថាព្រះត្រៃលក្ខណ៍ដើម្បីកុំឲ្យមានសេចក្តី ស្រវឹងក្នុងរូបរាងកាយខ្លាំងពេក ។

យ៉ាងទៀត ព្រះពុទ្ធសាសនាប្រៀនប្រដៅមនុស្សឲ្យឃើញប្រយោជន៍ ឲ្យបានសេចក្តីសុខ ពុំមែនតែក្នុងអនាគតខាងមុខដែលយើងមើលមិនឃើញ ប៉ុណ្ណោះទេ គឺក្នុងបច្ចុប្បន្នធ្វើវិតតែជាក់ច្បាស់លាស់ ដូចជាទ្រង់ប្រដៅ មនុស្សមិនឲ្យប្រព្រឹត្តនូវអបាយមុខ ៦ យ៉ាងគឺ ៖ មិនឲ្យផឹកសុរា១. មិនឲ្យដើរ លេងតាមច្រកល្អកនៅវេលាយប់ ១. មិនឲ្យដើរលេងល្បែងមហោស្រពឥត ប្រយោជន៍ ១. មិនឲ្យលេងល្បែងភ្នាល់មានបៀវប៉ោជាដើម ១. មិនឲ្យសេព គប់មនុស្សខូចយកធ្វើជាមិត្តភក្តិ ១. មិនឲ្យខ្ជិលធ្វើការងារបង្កបង្កើនផល១.។

ប៉ុណ្ណោះជាដើម សុទ្ធតែនាំមនុស្សអ្នកប្រព្រឹត្តតាម ឲ្យបានប្រយោជន៍ ដ៏ខ្ពង់ខ្ពស់និងសេចក្តីសុខគុណជាទីប្រាជ្ញានៅក្នុងបច្ចុប្បន្ននេះឯង ។

ជាពិសេសទៅទៀតនៅពេលដែលទ្រង់រៀបនឹងបរិនិព្វាន ព្រះអង្គបាន ត្រាស់ផ្តាំចំពោះពុទ្ធបរិស័ទទាំង ៤ ថា ៖

« សង្ខារធម៌ទាំងឡាយដែលកើតឡើងហើយ តែងតែវិនាសទៅវិញ ជាធម្មតា អ្នកទាំងឡាយចូររំពេញនូវភារកិច្ចរៀងៗខ្លួន ឲ្យសម្រេចជាស្ថាពរ ឆាប់ ដោយស្មារតីប្រុងប្រយ័ត្នខ្ពស់ចុះ » ។

បច្ច័មពុទ្ធវចនៈនេះ ជាទស្សនៈពុទ្ធសាសនាម្យ៉ាង ដែលមានប្រយោជន៍ ប្រកបដោយខ្លឹមសារជាទីបំផុត ។ ព្រះពុទ្ធដីកានេះ ព្រះអង្គចង់បញ្ជាក់ថា យើងដែលមានជាតិជាមនុស្ស មិនត្រូវដេកស្ងៀម ឈរអោបដៃមើល ដកដង្ហើមចោលទទេ គ្មានស្មារតីប្រុងប្រយ័ត្នទេ គឺត្រូវក្រោកឡើងខំប្រឹង ប្រកបការងារផ្សេងៗ ដើម្បីជាប្រយោជន៍សម្រាប់ខ្លួនរៀងៗខ្លួនកុំបង្កើតបង្កង់ ឡើយ ។

ការងារទាំងនេះ បើជនណាបានធ្វើ បានជួយឧបត្ថម្ភគ្នាទៅវិញទៅមក តាមកំលាំង និងសមត្ថភាពរបស់ខ្លួននោះ បើទុកជាស្លាប់ទៅគ្រាន់តែអស់ ខ្យល់ដកដង្ហើមចេញចូលប៉ុណ្ណោះ ក៏ប៉ុន្តែទុកដូចជាមានជីវិតរស់នៅដែរ ពី ព្រោះ អប្បមាដោ អមតំ បទំ ការមិនប្រមាទ គឺមានស្មារតី ប្រុងប្រយ័ត្នជា និច្ច ជាមូលដ្ឋាននៃការមិនស្លាប់ អ្នកណាមានស្មារតីប្រុងប្រយ័ត្នជានិច្ច អ្នកនោះឈ្មោះថាមិនចេះស្លាប់ ។ បើទុកជាស្លាប់ហើយ ក៏ដូចជាមានជីវិត រស់នៅដែរ ។

ចំណែកអ្នកដែលគ្មានស្មារតីប្រុងប្រយ័ត្ន បើទុកជារស់នៅ ក៏ដូចជា ស្លាប់ទៅហើយ ពីព្រោះសេចក្តីប្រមាទ គឺការមិនប្រុងប្រយ័ត្នស្មារតីជាមូល ដ្ឋាននៃសេចក្តីស្លាប់ ។ អប្បមាទព្វ មេដារី ធនំ សេដ្ឋំ វា រក្ខតិ អ្នកប្រាជ្ញ តែងរក្សាទុកនូវការប្រុងប្រយ័ត្ន ដូចជាគេរក្សាទុកនូវទ្រព្យដ៏ប្រសើរ ។

ដោយសម្តេចព្រះមង្គលទេពាចារ្យ អ៊ុម ស៊ុម សង្ឃត្ថេរោ
ចៅអធិការវត្តមហាមន្ត្រី រាជធានីភ្នំពេញ
ថ្ងៃព្រហស្បតិ៍ ៤កើត ខែកត្តិក ឆ្នាំជូត អដ្ឋស័ក
គឺ ថ្ងៃទី១៤ ខែវិច្ឆិកា ព.ស. ២៥៤០
គ.ស. ១៩៩៧



ស្រាវជ្រាវកងចងក្រង និង វាយអក្សរកុំព្យូទ័រឡើងវិញដោយ:

ព្រះក្រសួងសុខាភិបាល រាជធានីភ្នំពេញ

វគ្គឧប្បត្តិសម្រាប់, ថ្ងៃទី៩ ខែកញ្ញា ឆ្នាំ២០០៩